

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- उपराष्ट्रपति आज चित्रकूट में, प्रदेश के साथ उत्तर प्रदेश में विभिन्न कार्यक्रमों में होंगे शामिल।
- गणेशोत्सव आज से, देश और प्रदेश भर में श्रद्धा और उल्लास के साथ होगी प्रतिमाओं की स्थापना।
- प्रदेश के 14 जिलों में आज तेज बारिश होने का अनुमान, बाकी जगह धूप खिली रहने के आसार।
- पेरिस पैरालिंपिक में भारत ने अब तक छह स्वर्ण पदक सहित 27 पदक जीते।

उपराष्ट्रपति एमपी दौरा

उपराष्ट्रपति जगदीप धनखड़ आज सतना जिले के चित्रकूट आयेंगे। उप राष्ट्रपति का दोपहर 3 बजे चित्रकूट के आरोग्य धाम स्थित हैलीपेड पर सेना के हैलीकाप्टर से आगमन होगा। उप राष्ट्रपति आरोग्य धाम में स्थापित भारत रत्न नानाजी देशमुख की प्रतिमा पर श्रद्धासुमन अर्पित करेंगे। इसके पश्चात सड़क मार्ग से उत्तरप्रदेश के चित्रकूट स्थित जगदगुरु रामभद्राचार्य दिव्यांग राज्य विश्वविद्यालय पहुंचकर आधुनिक जीवन में ऋषि परंपरा विषय पर राष्ट्रीय संगोष्ठी में मुख्य अतिथि के रूप में शामिल होंगे। श्री धनखड़ कार्यक्रम के पश्चात वापस मध्यप्रदेश के चित्रकूट आकर शाम सवा पांच बजे आरोग्य धाम स्थित हैलीपेड से हैलीकाप्टर द्वारा प्रयागराज के लिए प्रस्थान करेंगे।

गणेश चतुर्थी

देशभर में आज गणेश चतुर्थी का त्यौहार श्रद्धा और उल्लास के साथ मनाया जायेगा। यह दिन ज्ञान, समृद्धि और सौभाग्य के प्रतीक भगवान गणेश के जन्मोत्सव के रूप में मनाया जाता है। लोग अपने घर में मिट्टी से बनी भगवान गणेश की प्रतिमाएं स्थापित करते हैं। 10 दिन तक चलने वाले उत्सव के दौरान बप्पा की पूजा करते हैं और अंतिम दिन प्रतिमा को धूमधाम से विसर्जित किया जाता है। इस दिन को विनायक चतुर्थी और गणेश उत्सव भी कहते हैं। राष्ट्रपति द्रौपदी मुर्मु और उपराष्ट्रपति जगदीप धनखड़ ने गणेश चतुर्थी के अवसर पर शुभकामनाएं दी हैं।

गणेश चतुर्थी प्रदेश

मुख्यमंत्री डॉ. मोहन यादव ने गणेश चतुर्थी के अवसर पर प्रदेशवासियों को मंगलकामनाएं दी हैं। मुख्यमंत्री ने कहा है कि गणेश चतुर्थी भी सामाजिक समरसता, भाईचारे, एकता के वातावरण को मजबूत करने तथा उल्लास और आनंद का अवसर है। उन्होंने प्रदेशवासियों से आह्वान किया कि पर्यावरण-संरक्षण का ध्यान रखते हुए मिट्टी से निर्मित गणेश प्रतिमा की स्थापना करें। जबलपुर शहर में डेढ़ हजार से अधिक स्थानों पर आकर्षक रूप से सजाए पंडालों में छोटे से लेकर विशाल इको फ्रेंडली प्रतिमाएं विराजित की जा रही हैं। आगरमालवा जिले के गणेश मंदिरों पर सुबह से भीड़ देखी जा रही है।

सड़क सुधार प्रदेश

प्रदेश में सड़कों को गड़ढामुक्त बनाने के उद्देश्य से 9 से 15 सितंबर के बीच एक विशेष अभियान चलाया जाएगा। इस अभियान के अंतर्गत अधीक्षण यंत्री और संभागीय प्रबंधकों की टीम विभिन्न मण्डलों में जाकर 7 से 22 अगस्त तक किये गए पेंचवर्क कार्य का औचक निरीक्षण करेगी। यह टीम सड़कों की वास्तविक स्थिति और दिये गये प्रमाण-पत्रों की सत्यता की जांच कर 18 सितंबर तक अपनी रिपोर्ट सौंपेगी।

इस अभियान का उद्देश्य सड़कों की गुणवत्ता सुनिश्चित करना और प्रदेश की सड़क व्यवस्था को बेहतर बनाना है। लोक निर्माण मंत्री राकेश सिंह ने लोकपथ ऐप पर प्राप्त शिकायतों की विशेष मॉनिटरिंग सुनिश्चित करने के निर्देश दिये हैं। लोकपथ ऐप पर अब तक 2 हजार 762 शिकायतें प्राप्त हुई हैं जिनमें से 2 हजार 699 शिकायतों का निराकरण किया गया है।

पुलिस साइन लैंगवेज

राज्य सरकार ने पुलिस प्रशिक्षण प्रक्रिया में एक महत्वपूर्ण बदलाव करते हुए साइन लैंगवेज को शामिल किया है। यह कदम दिव्यांगजन अधिकार अधिनियम-2016 के प्रावधानों के तहत उठाया गया है। इस कदम का उद्देश्य यह सुनिश्चित करना है कि पुलिस अधिकारी और कर्मचारी विपत्ति में फंसे दिव्यांगजनों की बात को आसानी से समझ सकें और उनके साथ संवेदनशीलता से व्यवहार कर सकें। मध्यप्रदेश दिव्यांगजन कल्याण के क्षेत्र में यह कदम उठाने वाला देश का पहला राज्य है।

राष्ट्रपति उज्जैन दौरा

राष्ट्रपति श्रीमती द्रौपदी मुर्मु इस माह के दूसरे पखवाड़े में उज्जैन आ सकती हैं। वे महाकाल के दर्शन भी करेंगी। राष्ट्रपति के इन्दौर एवं उज्जैन के प्रस्तावित दो दिवसीय के मद्देनजर तैयारियों और प्रबंधों के संबंध में मुख्य सचिव वीरा राणा ने वीडियो कॉन्फ्रेंस के माध्यम से बैठक ली। बैठक में इन्दौर संभागायुक्त दीपक सिंह, पुलिस कमिश्नर राकेश गुप्ता, कलेक्टर आशीष सिंह, नगर निगम आयुक्त शिवम वर्मा सहित अन्य विभागों के अधिकारीगण उपस्थित थे।

प्रदेश नक्सली

प्रदेश की हॉकफोर्स ने बालाघाट जिले के परसाटोला चिचरंगपुर के जंगल में कल एक हार्डकोर महिला नक्सली साजंती को गिरफ्तार किया है। साजंती पर 14 लाख रुपये का इनाम है। साजंती मध्यप्रदेश, छत्तीसगढ़ एवं महाराष्ट्र की कई घटनाओं में शामिल रही है। विगत 5 वर्षों में पुलिस-नक्सल मुठभेड़ों में 20 इनामी नक्सली धराशायी किए गए हैं। इन सभी मृतक नक्सलियों पर मध्यप्रदेश-महाराष्ट्र-छत्तीसगढ़ राज्य द्वारा संयुक्त रूप से 3 करोड़ 31 लाख रुपये का इनाम घोषित था। जबकि 5 नक्सलियों को गिरफ्तार किया गया। इन पर संयुक्त रूप से 138 लाख रुपए का इनाम घोषित था।

सतना स्टेशन विस्तार

सतना रेल्वे स्टेशन का कायाकल्प कर इसे सर्व सुविधा युक्त विश्व स्तरीय रेल्वे स्टेशन बनाया जाएगा। सांसद गणेश सिंह ने 272 करोड़ की लागत से निर्मित होने वाले सर्व सुविधा युक्त विश्व स्तरीय रेल्वे स्टेशन का कल भूमिपूजन किया। भोपाल के रानी कमलापति के बाद प्रदेश में सतना रेल्वे स्टेशन को विश्व स्तरीय स्टेशन बनाने का कार्य स्वीकृत किया जा रहा है। सतना शहर की पहचान व्यंकटेश मंदिर की थीम पर आधारित डिजाइन की इस परियोजना में रेल्वे स्टेशन की दोनों तरफ एक जैसी संरचना बनेगी।

पेरिस पैरालिंपिक

पेरिस पैरालिंपिक 2024 में, भारत के होकाटो होतोड़े सेमा ने कल पुरुषों की शॉट पुट F-57 स्पर्धा में कांस्य पदक जीता। F46 स्पर्धा में सचिन खिलारी के रजत पदक के बाद पेरिस से भारत के लिए यह दूसरा शॉट-पुट पदक है। इससे पहले, प्रवीण कुमार ने कल पुरुषों की ऊंची कूद स्पर्धा में स्वर्ण पदक हासिल किया था। भारत की कुल पदक संख्या अब 27 हो गयी है जिसमें छह स्वर्ण, 9 रजत और 12 कांस्य पदक शामिल हैं।

मौसम

प्रदेश के 14 जिलों में आज तेज बारिश होने का अनुमान है। इनमें श्योपुर, नीमच, मंदसौर, रतलाम, आगर-मालवा, उज्जैन, झाबुआ, धार, नरसिंहपुर, छिंदवाड़ा, सिवनी, बालाघाट, डिंडोरी और उमरिया जिले शामिल हैं। हालांकि, कई जिलों में तीखी धूप भी निकलेगी। मौसम विभाग के अनुसार आंध्र प्रदेश और ओडिशा के समुद्र तट पर लो प्रेशर एरिया सिस्टम सक्रिय है। वहीं, मानसून ट्रफ जैसलमेर से मप्र से होते हुए आगे गुजर रही है। इस वजह से दो दिन पूर्वी हिस्से में बारिश हो सकती है।

अब कुछ समाचार संक्षेप में

- खंडवा में कल महापौर श्रीमती अमृता अमर यादव की अध्यक्षता में मेयर इन काउंसिल बैठक का आयोजन किया गया, जिसमें 23 अहम मुद्दों पर विचार-विमर्श किया गया।
- पन्ना में आकांक्षी विकासखण्ड कार्यक्रम के अंतर्गत निर्धारित सूचकांक के लक्ष्यपूर्ति के उद्देश्य से आज से 12 सितम्बर तक अजयगढ़ ब्लॉक में उप स्वास्थ्य केन्द्र वार शिविर लगाए जाएंगे।
- डिंडोरी जिले की सभी ग्राम पंचायतों में 17 सितम्बर से 2 अक्टूबर तक स्वच्छता ही सेवा पखवाड़ा मनाया जाएगा।
- इंदौर में लोक संस्कृति मंच ने राजबाड़ा चौक में हरतालिका व्रत के रतजगा का आयोजन किया। यहां भजनों और आतिशबाजी के बीच महिलाओं ने उत्साह से हिस्सा लिया।
- इंदौर में राज्य शासन के अनुसूचित जाति वित्त एवं विकास निगम द्वारा अनुसूचित जाति के युवाओं को रोजगार से जोड़ने के लिये 50 लाख रुपये तक ऋण उपलब्ध कराया जायेगा।

- कटनी में शांति समिति की बैठक में जिले भर में आगामी सभी त्यौहारों को अमन, शांति और सौहार्द, भाईचारे की जिले की शानदार रिवायत के मुताबिक पर्वों और त्यौहारों को मनाने का सर्वसम्मति से निर्णय लिया गया।
- शिवपुरी जिला चिकित्सालय की रोगी कल्याण समिति की बैठक कलेक्टर रविंद्र कुमार चौधरी की अध्यक्षता में आयोजित की गई। इस बैठक में जिला चिकित्सालय में निशुल्क दवा वितरण केंद्र बढ़ाने का निर्णय लिया गया।
- मुख्यमंत्री डॉ. मोहन यादव आज और कल पिताजी स्व. पूनमचंद यादव के देवलोकगमन पर शोक व्यक्त करने आने वाले आगंतुकों से गीता कॉलोनी, उज्जैन स्थित निवास पर मुलाकात करेंगे।
- दूसरी वर्ल्ड डेफ शूटिंग चैंपियनशिप 2024 का आयोजन 29 अगस्त से 08 सितम्बर तक जर्मनी के हानॉवर में किया जा रहा है। खेल अकादमी के खिलाड़ी चेतन हेमंत सक्ल ने 25 मीटर रेपिड फायर पिस्टल में व्यक्तिगत इवेंट में कांस्य पदक अर्जित किया है। चेतन का प्रतियोगिता में यह दूसरा पदक है।
- ओडिशा के चांदीपुर में एकीकृत परीक्षण रेंज से कल मध्यम दूरी की बैलिस्टिक मिसाइल अग्नि-4 का सफल प्रक्षेपण किया गया। प्रक्षेपण ने सभी परिचालन और तकनीकी मानकों को सफलतापूर्वक सत्यापित किया।
- पहलवान बजरंग पुनिया और विनेश फोगाट कल कांग्रेस में शामिल हो गए। सुश्री फोगाट ने कहा कि कांग्रेस पार्टी महिलाओं के साथ खड़ी है।
- कोलकाता में महिला डॉक्टर दुष्कर्म और हत्या मामले में गिरफ्तार एकमात्र आरोपी संजय राँय को कल सियालदह अदालत ने 14 दिन के लिए जेल भेज दिया। उसे वर्चुअल माध्यम से अदालत में पेश किया गया था।

अंत में मुख्य समाचार एक बार फिर

- उपराष्ट्रपति आज चित्रकूट में, प्रदेश के साथ उत्तर प्रदेश में विभिन्न कार्यक्रमों में होंगे शामिल।
- गणेशोत्सव आज से, देश और प्रदेश भर में श्रद्धा और उल्लास के साथ होगी प्रतिमाओं की स्थापना।
- प्रदेश के 14 जिलों में आज तेज बारिश होने का अनुमान, बाकी जगह धूप खिली रहने के आसार।
- पेरिस पैरालिंपिक में भारत ने अब तक छह स्वर्ण पदक सहित 27 पदक जीते।

.....